

Il-Ħadd, 26 ta' Mejju 2019

Ġesù qal lid-dixxipli tiegħu:
"Jekk xi ħadd iħobbni,
iħares kelmti,
u Missieri jħobbu,
u aħna niġu
u ngħammru għandu.
Min ma jħobbnix ma jħarisx kliemi.
U l-kelma li qegħdin tisimgħu
mhijiex tiegħi,
imma tal-Missier li bagħatni.
Għedtilkom dan
meta għadni magħkom.
Imma d-Difensur,
l-Ispirtu s-Santu,
li l-Missier jibgħat f'ismi,
jgħallimkom kollox u jfakkarkom
dak kollu li għedtilkom."

*Mill-Evangjelju skont San Ġwann,
kapitlu 14, versi 23-26*

176

"Hi l-imħabba li ddaħħalna
fl-għarfien ta' Ġesù, bis-saħħa
tad-Difensur li Hu bagħat, l-Ispirtu
s-Santu. L-imħabba lejn Alla u lejn
l-proxxmu hu l-akbar kmandament.
Il-Mulej qed isejħilna biex b'mod
ġeneruż nikkollaboraw mas-sejħa
evanġelika tal-imħabba billi
nqiegħdu fiċ-ċentru ta' ħajjitna lil
Alla u billi niddedikaw lilna nfusna
għas-servizz tal-aħwa, ta' dawk
l-aktar fil-bżonn ta' sapport u ta'
faraġ. Jekk hemm attegġjament li
qatt ma nistgħu neħduh *for granted*,
anki aħna fil-komunità nisranija,
hu propju dak li nħobbu lil xulxin."

PAPA FRANĠISKU, *Regina Coeli*, 21 Mejju 2017

L-arti tal-imħabba

*L-imħabba
tiegħi
minn xiex
nixtieq
li tissaffa?*

*Hajjet Kristu
qed nagħmilha
għalija
skola
ta' mħabba?*

Mulej,
f'dik li hija mħabba vera
ma nista' qatt ngħid lili nnifsi li jiena wasalt!
Ma nista' qatt ngħid
li jiena ksibtha darba għal dejjem!
Kull ġurnata hija okkażjoni oħra
biex nitħarreg fiha bis-saħħa tal-Ispirtu s-Santu:
nidhol fl-iskola tiegħek
biex nitgħallem kif Inti tgħix l-imħabba
lejn Alla Missierek u lejna l-bnedmin.
Kull ġurnata hija okkażjoni oħra
biex niggedded bis-saħħa tal-Ispirtu s-Santu:
nissaffa minn dawk il-limitazzjonijiet u dnuviet
li l-imħabba tiegħi
jagħmluha mħabba bil-biċċiet, sterili, u infidila.
Tabilhaqq, l-imħabba hija arti!

It-Tnejn, 27 ta' Mejju 2019

Ġesù qal lid-dixxipli tiegħu:
"Meta jiġi d-Difensur, li se
nibagħtilkom mingħand il-Missier,
l-Ispirtu tal-verità,
li ġej mill-Missier,
huwa jixhed għalija.
U intom ukoll tixhdu, għax
intom kontu miegħi sa mill-bidu.
Dawn il-ħwejjeġ għedthom lkom
biex ma titfixklux.
Ikeċċukom 'il barra mis-sinagogi,
mhux biss, imma tasal is-siegħa
meta min joqtolkom jaħseb
li jkun qiegħed jagħti qima lil Alla.
Dan jagħmluh
għax la għarfu lill-Missier
u lanqas lili."

*Mill-Evangēlju skont San Ġwann,
kapitlu 15, versi 26-27; kapitlu 16, versi 1-3*

177

"Ix-xhieda nisranija ġgorr magħha
l-persekuzzjonijiet; ibda minn
dawk żgħar tat-tqassis, tal-kritika,
sal-kbar li bihom twassal lill-insara
biex jagħtu ħajjithom. Ġesù jgħid
x'inhu l-prezz ta' din ix-xhieda:
jitkeċċew 'il barra mis-sinagogi, u
jkun hemm min jaħseb li meta
joqtolhom ikun qed jagħti qima
lil Alla. Bil-qawwa tal-Ispirtu,
in-nisrani - bil-mod kif igib ruħu
fil-ħajja ta' kuljum - jagħti xhieda li
l-Mulej hu ħaj, qam, jinsab fostna ...
Din hi x-xhieda kontinwa tan-nisrani,
xhieda li ħafna drabi tipprovoka
attakki, persekuzzjonijiet."

PAPA FRANĠISKU, *Meditazzjoni*, 2 Mejju 2016

Biex tixhed għall-Verità

*Issirli kritika
b'xi mod
għax
jien nemmen
fi Kristu?*

*Minn fejn
ingib il-forza
biex nibqa'
għaddej?*

Kemm għandi bżonn l-Ispirtu tiegħek, Mulej!
Kemm għandi bżonnu
biex ma nitfixkilx!
Kemm għandi bżonnu
biex b'ħajti
nkun nista' nagħti xhieda sabiħa tiegħek!
Kemm għandi bżonnu
biex ma jkun hemm xejn li minħabba fiha
nitħajjar nirtira mix-xhieda li Inti ssejjaħli għaliha!
Kemm għandi bżonnu
biex il-persekuzzjoni ta' kull għamla
- żgħira jew kbira -
tkun hi anzi
li tissigġilla l-verità tal-mixja tiegħi warajk!
Ibqa' ibgħatli, Mulej, mingħand il-Missier
l-Ispirtu tal-verità!

It-Tlieta, 28 ta' Mejju 2019

Ġesù qal lid-dixxipli tiegħu:

“Issa sejjer
għand dak li bagħatni,
u ħadd minnkom
ma jistaqsini:
‘Fejn sejjer?’
Imma għax għedtilkom dan,
qalbkom imtliet bin-niket.
Madankollu,
ngħidilkom is-sewwa,
jaqblilkom li jiena mmur;
għaliex,
jekk ma mmurx,
id-Difensur
ma jigix għandkom;
imma jekk immur,
nibgħathulkom.”

*Mill-Evangēlju skont San Ġwann,
kapitlu 16, versi 5-7*

178

“Li tkun nistrani ma jfissirx li, aktar minn kollox, int tkun tagħmel parti minn ċerta kultura jew li tkun marbut ma’ ċerta duttrina, imma pjuttost li torbot ħajtek, f’kull aspett tagħha, mal-persuna ta’ Ġesù u, permezz tiegħu, mal-Missier. Għal dan il-għan Ġesù jwiegħed lid-dixxipli li se jirfidhom l-Ispirtu s-Santu ... U meta jwiegħed l-Ispirtu s-Santu, isejjaħlu ‘Paraklitu’, li jfisser: Dak li jfarrag, jinterċedi, jassisti, jiddefendi; Dak li jinsab ħdejna fil-mixja tal-ħajja u fit-taqbida għat-tajjeb kontra l-ħażen.”

PAPA FRANĠISKU, *Regina Coeli*, 15 Mejju 2016

*Lil Alla
nħalliH
jiddefendini?*

*U jekk inħalliH,
minn xiex?*

Mirfudin

Ir-razza tal-insara, Mulej,
hija r-razza tal-mirfudin:
razza ta' dawk

li l-ħin kollu huma msaħħin mill-Ispirtu s-Santu.

Meta xi ħadd minnhom
iħoss li ma jafx fejn se jaqbad jagħti rasu
quddiem it-toqol tal-ħajja,
hemm Hu biex ifarrġu.

Meta xi ħadd minnhom
iħoss li d-dgħufija tiegħu
jaraha xxecklu wisq fil-mixja tiegħu warajk,
hemm Hu biex iwiegħżnu.

Meta xi ħadd minnhom
iħoss li tbiegħed mill-ħolm ta' Alla għalih,
hemm Hu biex iħeggu mill-ġdid.

Grazzi, Mulej.

L-Erbgħa, 29 ta' Mejju 2019

Ġesù qal lid-dixxipli tiegħu:
"Baqagħli ħafna ħwejjeg
x'ngħidilkom,
imma għalissa ma tifiħux għalihom.
Meta jiġi hu, l-Ispirtu tal-verità,
iwassalkom għall-verità kollha;
għaliex hu ma jgħid xejn minn
tiegħu, imma jgħid dak li jisma',
u jħabbrilkom il-ġejjieni.
Hu jagħtini gloriya,
għaliex jieħu minn dak li hu tiegħi
u jħabbru lilkom.
Dak kollu li għandu l-Missier
huwa tiegħi.
Għalhekk għedt
li jieħu minn dak li hu tiegħi
u jħabbru lilkom."

*Mill-Evangēlju skont San Ġwann,
kapitlu 16, versi 12-15*

179

"Ġesù jfissrilhom lid-dixxipli li
l-azzjoni tal-Ispirtu s-Santu se tkun
dik li jwassalhom dejjem iżjed biex
jifhmu dak li Hu - il-Messija - qal
u għamel, l-iktar dwar il-mewt
u l-qawmien tiegħu ... Se jagħtihom
muftieħ ġdid ta' kif jaqraw il-verità u
l-ġmiel tal-istorja tas-salvazzjoni ...
Huma jkunu jistgħu jifhmu
li l-mewt ta' Ġesù mhijiex it-telfa
tiegħu, imma l-espressjoni l-aktar
għolja tal-Imħabba ta' Alla;
Imħabba li fil-Qawmien tirbaħ fuq
il-mewt, u lil Ġesù tgħolliH bħala
l-Ħaj, il-Mulej, il-Feddej tal-bniedem,
is-Sid tal-istorja u tad-dinja."

PAPA FRANGISKU, *Omeliya*, 24 Mejju 2015

*Jien wieħed
minn dawk
li Kristu
ma jistax jgħidli
xi affarijiet
għax għadni
ma niflaħx
għalihom?*

*X'passi
nista' nieħu
biex insir niflaħ
għalihom?*

Muftieħ ġdid

Mulej, diffiċli ħafna għalina
li narawk bħala Sid tal-istorja u tad-dinja
meta niltaqqgħu mar-rifjut tiegħek
minna u mill-bniedem tal-lum.
Diffiċli ħafna għalina
li narawk bħala l-Ħaj
meta niltaqqgħu mal-qtil tiegħek
u ta' kulma għandu x'jaqsam miegħek
minna u mill-bniedem tal-lum.
Imma hemm l-Ispirtu tiegħek,
il-muftieħ ġdid li Inti tagħtina
biex inkunu nifilħu nidħlu
fil-pjan tal-Missier għall-umanità,
pjan mimli mħabba
li mir-rifjut titnissel l-aċċettazzjoni,
li mill-qtil tinħareġ il-ħajja.

Il-Ħamis, 30 ta' Mejju 2019

Ġesù qal lid-dixxipli tiegħu:
"Ftit ieħor u ma tarawnix aktar;
imbagħad ftit ieħor
u terġgħu tarawni."
Għalhekk
xi wħud mid-dixxipli tiegħu
bdew jgħidu bejniethom:
"X'ifisser dan li qiegħed jgħid:
'Ftit ieħor
u ma tarawnix aktar;
imbagħad ftit ieħor
u terġgħu tarawni', u li:
'Jiena sejjer għand il-Missier?'"
Għalhekk qalu:
"X'inhu dan il-'ftit ieħor'
li hu qiegħed jgħid?
Ma nafux xi jrid jgħid."

*Mill-Evangġelju skont San Ġwann,
kapitlu 16, versi 16-18*

180

"L-Appostlu Pawlu, meta jindirizza lill-komunità ta' Korintu, ifisser tajjeb x'inhuma l-effetti tad-don tal-fehma: 'Dak li għajn qatt ma rat u widna qatt ma semgħet, u dak li qatt ma tnissel f'qalb il-bniedem, dak li Alla lesta għal dawk li jħobbuh. Alla rrivelahulna permezz tal-Ispirtu.' Dan ma jfissirx li n-nisrani jista' jifhem kull ħaġa u jkollu għarfien sħiħ tal-pjanijiet ta' Alla ... Imma dan id-don jgħinna nifhmu l-ħwejjeġ kif jifhimhom Alla, bl-intelliġenza ta' Alla."

PAPA FRANĠISKU,
Udjenza Ġenerali, 30 April 2014

*Kemm
inħossni qrib
tal-mentalità
ta' Alla?*

*Kemm jien
miftuħ
għad-don
tal-fehma
li jrid jagħtini?*

Distanza mqassra

Hemm wisq distanza, Mulej,
bejn il-mod ta' kif jaħseb moħħna
u l-mod ta' kif jaħseb moħħok,
li, wara kollox,
mhux ħlief moħħ Alla l-Missier;
hemm wisq distanza
bejn il-mod ta' kif nagħmlu l-affarijiet aħna
u l-mod ta' kif tagħmel l-affarijiet Inti
li, wara kollox,
mhux ħlief il-mod ta' kif jagħmel l-affarijiet
Alla l-Missier.

U għalhekk, Mulej, nitolbuk
biex tagħnina dejjem bid-don tal-fehma,
don li jiftaħ il-ħajja tagħna
għas-sorpriži li hemm lesti għalina
min-naħa ta' Alla Missierek.

Il-Ġimgħa, 31 ta' Mejju 2019

Ġesù qal lid-dixxipli tiegħu:
"Tassew tassew ngħidilkom,
intom għad tibku u tingħu,
izda d-dinja għad tifraħ;
għad iġġarrbu n-niket, imma
n-niket tagħkom għad jitbiddel
f'hena. Il-mara, meta tkun se tiled
tħossha mdejqa, għax tkun
waslet is-siegħa tagħha; izda
meta tkun twieldet it-tarbija,
ma tiftakarx iżjed fl-uġiġħ,
bil-ferħ li twieled bniedem
fid-dinja. Hekk intom,
issa tħossukom imdejqa;
imma għad nerga'narakom
u qalbkom tifraħ, u l-ferħ tagħkom
ħadd ma jeħodhulkom."

*Mill-Evangjelju skont San Ġwann,
kapitlu 16, versi 20-22*

181

"It-tbatija, tbatija tibqa'; imma
meta wieħed jgħixha bil-ferħ
u bit-tama, din tiftaħlek il-bieb
għall-ferħ li jiġi minn frott ġdid.
Ix-xbieha tal-omm li twelled
li jagħtina l-Mulej għandha tkun
ta' għajnuna mhux żgħira
fil-mumentu diffiċli, koroh u kattivi,
li jimbuttawna niddubitaw ukoll
mill-fidi. Imma permezz tal-ferħ
u tat-tama nimxu 'l quddiem,
għaliex wara t-tempesta tasal
xi ħaġa ġdida, bħal meta l-mara
twelled. U dan il-ferħ u din it-tama
jibqgħu, kif il-Mulej jgħidilna."

PAPA FRANĠISKU,
Meditazzjoni, 6 Mejju 2016

*Fejn tidħol
it-tbatija,
vista qasira
għandi jien?*

*Kliem Kristu
kemm hu
ta' farag
għalija?*

Vista twila

It-tbatija fiha nfisha
lanqas Inti ma tridha, Mulej.

Imma hemm drabi
- u dawn mhumiex ftit -

li fihom din issir mezz indispensabbli
għal ġid li wieħed ma jistax jakkwistah
ħlief biha;

għal tifsira tal-ħajja
li wieħed ma jistax jagħmilha tiegħu
ħlief biha;

għal frott ġdid li wieħed ma jistax ikollu
ħlief biha.

Għalhekk, tħallini qatt, Mulej,
nikkuntenta b'vista qasira quddiem it-tbatija;
tħallini qatt ninsa kliemek li jizgurani
li n-niket għad jitbiddel f'hena.

Is-Sibt, 1 ta' Ġunju 2019

Ġesù qal lid-dixxipli tiegħu:
“Tassew tassew ngħidilkom,
kulma titolbu lil Missieri f’ismi
jagħtihulkom. Sa issa ma tlabtu
xejn f’ismi. Itolbu u taqilgħu,
biex il-ferħ tagħkom ikun sħiħ.
Dan għedthulkom bit-tixbihat.
Għad tasal siegħa
meta ma nkellimkomx aktar
bit-tixbihat, imma bil-miftuħ
inħabbrilkom dwar il-Missier.
Dakinhar intom titolbu f’ismi,
u ma ngħidilkomx
li jien nitlob lill-Missier għalikom,
għax il-Missier stess iħobbkom, billi
intom ħabbejtu lili u emmintu
li jiena ġejt mingħand Alla.”

*Mill-Evangēlju skont San Ġwann,
kapitlu 16, versi 23b-27*

182

“It-talb nistrani
jitnissel mill-kuraġġ
li nsejgħu lil Alla
bl-isem ta’ Missier.
Dan hu l-għerq
tat-talba nistranija:
li lil Alla nsejgħulu Missier.
Imma trid il-kuraġġ!
Din mhijiex daqstant formula,
daqskemm intimità
min-naħa ta’ xi ħadd
li jħossu iben,
li fiha niġu mdaħħla bi grazzja:
Ġesù jurina l-Missier
u jdaħħalna f’familjarità miegħu.”

PAPA FRANĠISKU,
Udjenza Ġenerali, 22 Mejju 2019

*Kif infissirha
r-rabta
li bħalissa
għandi
ma' Alla?*

*Li jien ibnu,
dan kliem biss
għalija?*

Li tħossok iben

Mulej, Inti tistedinni
biex fuq l-eżempju tiegħek
u bis-saħħa tiegħek
u tal-Ispirtu li tagħtini,
jien inkun ta' ġewwa ma' Alla Missierek;
jien inkun dak li nintilef
fl-għożża li Hu għandu għalija;
jien inkun ibnu
meta bil-fidi nagħmilha miegħu fit-talb;
jien inkun ibnu
meta ħajti - minkejja kollox -
ngħixha b'fiduċja fiH.
Immaturani, Mulej,
f'din il-familjarità mal-Missier.
Żommni dejjem
fl-intimità miegħu.